



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۴/۰۸

حکیم روان

د افغان حکومت مخالفین او دښمنان

د افغان حکومت مخالفین له خپل طبیعي حق اختلاف څخه برخمن دي . دوی نه یواځې د افغان حکومت دښمنان نه دي ، بلکې د افغان حکومت مرستندوی او په ټاکلو شرایطو کې د افغان حکومت ملاتړي او متحدین دي . اختلاف په مستبدو او توتالیټارو رژیمونو کې د دښمنۍ په مانا وي او مخالفین په وحشیانه توګه د مستبدو رژیمونو له خوا د ویروونکي تعقیب ، زندان ، شکنجو او بې رحمانه وژنو سره مخامخ کیږي . خو په دموکراتیکو نظامونو کې اختلاف ته د ټولني د تشکیلوونکي او جوړوونکي عنصر په سترګه کتل کیږي ، کوم چې د نظام او ټولني د سالمې ودې سره مرسته کوي .

له نېکه مرغه افغانستان د خپلسرو ، دیکتاتورو او توتالیټارو رژیمونو سره خدای پامانی کړي ده او په زړورتیا سره ویلای شو چې افغانستان په سیمه کې د تر ټولو دموکراتیک اساسی قانون خاوند دی په کوم کې چې د هیواد د اوسیدونکو ټول فردی ، سیاسی او ټولنیز حقوق بېله توپیره خوندي او تضمین دي . زموږ خلک په خپل هیواد کې د بیان د آزادۍ ، مطبوعاتو او سیاسی آزادیو له لحاظه پر خپل نظام ویاړ کولای شي . افغان زړه ور ملت چې تر ننه د داخلی او خارجی دښمنانو له خوا لکه زمرې په مختلفو پلمو ، فریب او تذویر په بند او قفس کې ساتل شوی وو او له هر ډول حقوقو او آزادیو محروم وو ، تر دې هم د زیاتو حقوقو او آزادیو مستحق دی . لاس ته راغلی آزادی او نورې لاس ته راوړني د افغان ولس د بیسارو قربانیو محصول دی . دا ملت څلوېښت کلنو خونړیو جګړو په ګوندو نه کړ او په جګه غاړه د کښلی توري سره په لاس د هر مستبد او فرعون مخې ته راوتلی دی . زه د خپل په وینو لړلی آزادي غوښتونکی ولس په پښو کې د احترام او درناوی سجده ږدم .

د نوی اساسی قانون له مخې به راتلونکی ټول حکومتونه د خلکو د آزادو ، مستقیمو او سری رایو له لارې غوره کیږي او د حکومت مشروعیت به د ملت د ارادې او خلکو د رضایت له مخې ټاکل کیږي . مخالفین حکومت ته د ستونزو د حل مختلف بدیلونه وړاندې کوي او په دې توګه د حکومت د لید لورو د پراختیا سره مرسته کوي . د افغان حکومت د مخالفینو تر ټولو ستره برخه هغه څوک دي چې د حکومت د اوسنی ۵۰٪ ویش مخالف وو . دوی باور لري چې د جهادی چورګرو له مشارکت پرته به د سترو ملی دندو د اجراء له پاره د حکومت وړتیا د نن په پرتله څو چنده وای . په دې کې شک نه شته ، خو له بده مرغه دوی د افغان حکومت محدودیتونه او مجبوریتونه هیروي . دوی دا هیروي چې افغان حکومت د خپل وسله وال پوځ د څو میاشتو مالی تأمین توان نه لري . نو ځکه حکومت د جهادی چورګرو فشار او د امریکا ظاهرا پخلاکونکي نقش ومانه . ظاهرا پخلا کونکي نقش د دې له پاره چې امریکا له دوهمې کلا څخه د افغان کرکېچ د حل له پاره استفاده و نه کړه . دوی د ۵۰٪ غلو او چورګرو برخه په حکومت کې ومنله او افغان حکومت مجبور شو چې د دوو لاسو پر ځای په یوه لاس کار وکړي . که څه هم له « یوه لاسه ټک نه څیږي » خو د ولسمشر اشرف غنی وړتیاو د محدودیتونو او چلنجونو باوجود ناممکن ممکن کړه . افغان حکومت د هغو مخالفینو قدر کوي کوم چې د اساسی قانون د تطبیق ، د مرکزی واکمني د اقتدار ، د پردو د جاسوسانو ، مفسدینو او چورګرو د آني محاکمې غوښتنه کوي . شک نه شته چې دا غوښتنې په حقه دي ، خو حکومت د خپلو امکاناتو په محدوده کې کار کولای شي . د حکومت مخالفین په دې اړه حکومت په کم کاری او محافظه کاری تورنوي . حکومت د خپلو دلایلو سره سره د مخالفینو د مخالفت حق محفوظ ساتي .

د حکومت سره مخالفت د قانون څخه د سرغړاوي ، خپلسری ، موانعو د ایجاد او ټولنیز نظم و نسق د ګډوډ کولو په مانا نه دی . له بده مرغه په افغانستان کې دښمنان د مخالفت په نوم د اساسی قانون له مزایاو څخه په سوء استفاده سره د حکومت په وړاندې خپله دښمنی پټوي . دوی د حکومت په وړاندې وسله وال مقاومت ، قانون شکنی ، په خلکو چپاوونو ، وسله والو غلاؤ ، اختطاف د حکومت په وړاندې د مختلفو موانعو ایجاد ، د لارو او برقی لینونو قطع کولو ، د حکومت د اومرو نه منلو ، خرابکاری او قطاع الطریقی ته د حکومت سره د مخالفت نوم ورکوي . دا مخالفت نه بلکې د حکومت او په مجموع کې د نظام سره دښمنی ده . د وسلو د لرلو او استعمال حق د حکومت

د پاڼو شمېره: له ۱ تر ۲

افغان جرمن آنلاين په درنښت تاسو همکاري ته رابولي. په دغه پټه له مور سره اړیکه ټینګه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده ، هیله من یو خپله لیکنه له الیرلو مخکې په خیر و لولئ

انحصاری حق دی . د حکومت له جواز پرته هره بله ډله په هر نوم او عنوان وسلې ته د لاس تېرولو په لومړۍ شیبه کې باید سمدلاسه بې وسلې او د مقاومت په صورت کې سرکوب شي . دا شمېر ډلې او باندونه د خارجي دښمنو شبکو لاسپوڅي او د جهاد ، قوم او مذهب په نوم زموږ د ولس د ویشلو او سیاسي نظام د نسکورولو هڅه کوي . دښمنان د مخدره موادو په قاچاقو د وسلو په تجارت، د گمرکونو د عایداتو په چور، د خلکو په شوکو ، چور او چپاول ، د شخصي او دولتي ملکیتونو په غصب، اختطاف او ټولنيز امن په ویجاړولو بوخت دی او غواړي د خپلو جنایاتو د مسؤلیت څخه د خلاصون له پاره د مخالف د قانوني مصونیت څخه ناوړه گټه پورته کړي .

رښتیني سیاسي مخالفین د ملي لورو مصالحو ساتندوی او په دې لور کې د حکومت له پاره د حساب وړ متحدین وي . د هیواد له پاره په برخليک ټاکنو کې شیبو کې اختلافات او سلیقوي رنگارنگي یوې خواته پریږدي او د حکومت سره یو ځای ستونزو ته اوږه ورکوي .

نن چې په ټوله نړۍ کې د افغانستان د سولې د مذاکراتو خبرې د ژبو په سر دی . هر څوک پوهیږي چې افغان جگړه دوی خواوې لری : افغان دولت او نړیواله ټولنه په سر کې امریکا له یوې خوا ، طالبان ، پاکستان ، ایران ، قطر او روس له بلې خوا .

طالبان ، پاکستان ، روس او ایران غواړي چې د سولې په مذاکراتو کې د مذاکراتو اصلي خوا افغان حکومت په کامله توگه له پامه وغورځوي او د مذاکراتو له پروسي د باندې پاتې شي او دوی په خالي میدان کې خپل آسونه وځغوي . که په کامله توگه افغان حکومت ایښور نه کړای شي ، نو حد اقل نقش یې د چورگرو د یوې جهادي ډلې تر کچې راټیټ کړي . په دې کار کې د طالبانو تر څنگ نور داخلي لاسپوڅي هم د پاکستان ، ایران او روس سره یو ځای د افغان حکومت د رول له پامه غورځول یا د خپلو نوکرو ډلو تر کچې را ټیټول غواړي . ځکه دا ډلې د لسگونو کالونو زور زیاتي ، چور او چپاول او د بشري ضد جنایاتو له محاسبې وپره لري .

دوی ولیدل چې حکومت په کابل او یو شمېر سیمو کې د دیني او قومي معامله گرانو په مفسدو او خونړیو وسله والو ډلو بریدونه وکړل ، د کومو سره چې د دوی ملاتړ ورسره وو او دوی پوهیږي چې نننی حکومت د قانون حاکمیت ته ژمن دی او د دې حکومت ادامه به د حکومت بریدونه د دوی تر لمنو هم ورسوي . نو ځکه یې په ډاگه او بی شرمانه توگه د طالب ، پاکستان ، ایران او روس خوا نیولی ده او د خپل حکومت د پرزیدو هلی ځلی کوي . افغان حکومت په دوو جبهو کې جنگیږي . یوه یې خارجي جبهه ده چې تر ټولو خونړی کړی یې پاکستان + طالب + آی-اس-آی ده ، بله داخلي جبهه ده چې د چورگرو مجاهدينو څخه جوړه ده او په سر کې یې عطا چور ، کرزی ، اتمر ، محقق..... او نور دی .

افغان حکومت د عمران خان څرگندونې افغانی ضد بولي او پر هغه احتجاج کوي ، خو هماغه د عمران خان افغانی ضد څرگندونې اتمر ، کرزی ، محقق..... او نور د حکومت د ریري لاندې کوي . وطنوالو! دښمن له بهر او داخل نه لاس په کار دی . د خارجي او داخلي دښمنانو مشترکه هڅه داده چې افغانستان له نړیوال حمایت څخه محروم کړي او د سولې په نوم د خپلو شومو موخو له پاره پر افغان ولس یو کمزوری نوکر دولت تحمیل کړي

د افغان وطن پالونکو ملي دنده او وجیبه ده چې په دې برخليک ټاکنو کې شیبو کې د پردو او د هغو د نوکرانو په وړاندې د خپل حکومت تر شا ودریږي او د یوې سالمې افغانمخوره رښتیني سولې د تأمین په لاره کې خپل خپل ملی او وطني فرض اداء کړي .

د افغان نظام د بقاء او رښتیني سولې د ټینګښت په هیله !